



ആകാശവാണി, തിരുവനന്തപുരം
പ്രാദേശിക വാർത്തകൾ

TIME: 12.30 PM

DATE: 07.01.2026

പ്രധാനവാർത്തകൾ

1. 32-ാമത് സ്വദേശി ശാസ്ത്രി കോൺഗ്രസിന് കാസർഗോഡ് കേന്ദ്ര സർവകലാശാലയിൽ തുടക്കമായി; ഗവർണർ രാജേന്ദ്ര വിശ്വനാഥ് ആർലേക്കർ ഉദ്ഘാടനം ചെയ്തു.
2. സാമൂഹിക നവീകരണത്തിൽ പുസ്തകോത്സവങ്ങൾക്കും വായനയ്ക്കും നിർണായക പങ്കുണ്ടെന്ന് മുഖ്യമന്ത്രി പിണറായി വിജയൻ; നിയമസഭാ അന്താരാഷ്ട്ര പുസ്തകോത്സവത്തിന്റെ നാലാം പതിപ്പിന് തിരുവനന്തപുരത്ത് തുടക്കം.
3. ശബരിമല സ്വർണപ്പാളി കേസിൽ തിരുവിതാംകൂർ ദേവസ്വം ബോർഡ് മുൻ പ്രസിഡന്റ് എ.പത്മകുമാറിന്റെ ജാമ്യാപേക്ഷ കൊല്ലം വിജിലൻസ് കോടതി തള്ളി.
4. അന്തരിച്ച മുൻ മന്ത്രി വി.കെ. ഇബ്രാഹിംകുഞ്ഞിന്റെ ഖബറടക്കം ഔദ്യോഗിക ബഹുമതികളോടെ എറണാകുളത്ത് നടന്നു.
5. തിരുവനന്തപുരം ഔട്ടർ റിംഗ് റോഡ് പദ്ധതിയ്ക്ക് ഈ വർഷം അംഗീകാരം ലഭിക്കുമെന്ന് കേന്ദ്രസർക്കാർ ഉറപ്പ് നൽകിയതായി ബിജെപി സംസ്ഥാന അധ്യക്ഷൻ രാജീവ് ചന്ദ്രശേഖർ.

6. ഇന്ത്യ-ദക്ഷിണാഫ്രിക്ക അണ്ടർ - 19 പുരുഷ ഏകദിന ക്രിക്കറ്റ് പരമ്പരയിലെ മൂന്നാം മത്സരം അൽപസമയത്തിനകം.



ഗവർണർ

32-ാമത് സ്വദേശി ശാസ്ത്ര കോൺഗ്രസിന് കാസർഗോഡ് കേന്ദ്ര സർവകലാശാലയിൽ തുടക്കമായി. ഗവർണർ രാജേന്ദ്ര വിശ്വനാഥ് ആർലേക്കർ ഉദ്ഘാടനം ചെയ്തു. ഈ മാസം ഒൻപത് വരെയാണ് പരിപാടി. ശാസ്ത്ര മേഖലയിലെ സമഗ്ര സംഭാവനക്ക് സ്വദേശി ശാസ്ത്ര പുരസ്കാരങ്ങൾ സമ്മേളനത്തിൽ സമ്മാനിക്കും.



അന്താരാഷ്ട്ര പുസ്തകോത്സവം സി.എം. (ഇൻട്രോ)

സാമൂഹിക നവീകരണത്തിൽ പുസ്തകോത്സവങ്ങൾക്കും വായനയ്ക്കും നിർണായക പങ്കുണ്ടെന്ന് മുഖ്യമന്ത്രി പിണറായി വിജയൻ. കേരള നിയമസഭാ അന്താരാഷ്ട്ര പുസ്തകോത്സവത്തിന്റെ നാലാം പതിപ്പ് തിരുവനന്തപുരത്ത് ഉദ്ഘാടനം ചെയ്യുകയായിരുന്നു അദ്ദേഹം. ലോകം ഇന്ന് നേരിടുന്ന വെല്ലുവിളികൾ വായനാ ലോകത്തിന്റെ സജീവ ചർച്ചയിലുണ്ടാകണമെന്നും മുഖ്യമന്ത്രി പറഞ്ഞു. (വോയിസ്....)

ഇത്തവണത്തെ നിയമസഭാ പുരസ്കാരം എഴുത്തുകാരൻ എൻ എസ് മാധവന് മുഖ്യമന്ത്രി സമർപ്പിച്ചു. ബുക്കർ പുരസ്കാര ജേതാവ് ബാനു മുഷ്താവ് പങ്കെടുക്കുന്ന കെഎൽഐബിഎഫ് ഡയലോഗ് ആണ് ആദ്യ ദിനത്തെ മുഖ്യ ആകർഷണം. ഈ മാസം 13 വരെയാണ് പുസ്തകോത്സവം.



വി.കെ. ഇബ്രാഹിംകുഞ്ഞി

മുൻ മന്ത്രിയും മുസ്ലിംലീഗ് നേതാവുമായ വി.കെ. ഇബ്രാഹിംകുഞ്ഞിന് അന്ത്യോഞ്ചലി. എറണാകുളം ആലങ്ങാട് ജുമാ മസ്ജിദ് ഖബർസ്ഥാനിൽ ഔദ്യോഗിക

ബഹുമതികളോടെ വബറടക്കം നടന്നു. അർബുദബാധയെ തുടർന്ന് ഏറെനാളായി ചികിത്സയിലായിരുന്ന അദ്ദേഹം എറണാകുളത്തെ സ്വകാര്യ ആശുപത്രിയിൽ ഇന്നലെയാണ് അന്തരിച്ചത്.



എസ്എആർ

സംസ്ഥാനത്ത് തീവ്ര വോട്ടർ പട്ടികാ പരിഷ്കരണത്തിന്റെ ഭാഗമായുള്ള കരട് വോട്ടർ പട്ടികയുമായി ബന്ധപ്പെട്ട പരാതികളും, എതിർപ്പുകളും ഈ മാസം 22 വരെ സമർപ്പിക്കാം. കരട് വോട്ടർ പട്ടികയിലെ ഹിയറിങ്ങ് ജനങ്ങൾക്ക് ബുദ്ധിമുട്ട് ഉണ്ടാകാത്ത രീതിയിൽ നടത്തുമെന്ന് മുഖ്യ തിരഞ്ഞെടുപ്പ് ഓഫീസർ രത്തൻ യു കേൽക്കർ അറിയിച്ചു. അർഹരായ മുഴുവൻ ആളുകളെയും വോട്ടർ പട്ടികയിൽ ഉൾപ്പെടുത്താനുള്ള നടപടികൾ സ്വീകരിക്കുമെന്ന് മുഖ്യമന്ത്രി പിണറായി വിജയൻ വ്യക്തമാക്കി.



ശബരിമല സ്വർണപ്പാളി കേസ്

ശബരിമല സ്വർണപ്പാളി കേസിൽ തിരുവിതാംകൂർ ദേവസ്വം ബോർഡ് മുൻ പ്രസിഡൻ്റ് എ.പത്മകുമാറിന്റെ ജാമ്യാപേക്ഷ കൊല്ലം വിജിലൻസ് കോടതി തള്ളി. കേസിലെ ജാമ്യാപേക്ഷകൾ നേരത്തെ വിജിലൻസ് കോടതിയും ഹൈക്കോടതിയും തള്ളിയിരുന്നു. അതേസമയം കേസിലെ മുഖ്യപ്രതി ഉണ്ണികൃഷ്ണൻ പോറ്റിയെയും, മുരാരി ബാബുവിനെയും കോടതി 14 ദിവസത്തേയ്ക്ക് റിമാൻഡ് ചെയ്തു.



രാജീവ് ചന്ദ്രശേഖർ

തിരുവനന്തപുരത്തെ ഔട്ടർ റിംഗ് റോഡ് പദ്ധതിയ്ക്ക് ഈ വർഷം ഫെബ്രുവരിയിലോ മാർച്ചിലോ കേന്ദ്ര അംഗീകാരം ലഭിക്കുമെന്ന് ബിജെപി സംസ്ഥാന അധ്യക്ഷൻ രാജീവ് ചന്ദ്രശേഖർ. പദ്ധതിക്കായി ഭൂമി ഏറ്റെടുക്കുന്നവർക്ക് നഷ്ടപരിഹാരം

നൽകുമെന്ന് കേന്ദ്രമന്ത്രി നിതിൻ ഗഡ്കരി ഉറപ്പ് നൽകിയതായും അദ്ദേഹം സമൂഹ മാധ്യമത്തിൽ കുറിച്ചു.



അമീബിക് മസ്തിഷ്ക ജ്വരം

തിരുവനന്തപുരം വെങ്ങാനൂരിൽ അമീബിക് മസ്തിഷ്ക ജ്വരം ബാധിച്ച് ഒരാൾ മരിക്കാനിടയായതിനെ തുടർന്ന് പ്രദേശത്ത് പ്രതിരോധ പ്രവർത്തനം ഊർജ്ജിതമാക്കി. വിഴിഞ്ഞം ന്യൂ മൂക്കോല കുടുംബ ആരോഗ്യ കേന്ദ്രത്തിന്റെ നേതൃത്വത്തിൽ പ്രദേശത്ത് ബോധവൽക്കരണ പരിപാടികൾ ആരംഭിച്ചു. സമാന രോഗ ലക്ഷണങ്ങളുള്ളവർ പ്രദേശത്തുണ്ടോ എന്ന് പരിശോധിക്കുകയാണ്.



കുഷ്ഠരോഗം (ഇൻട്രോ)

ആലപ്പുഴയിൽ കുഷ്ഠരോഗ നിർണ്ണയത്തിനായി ഈ മാസം 20 വരെ വിപുലമായ പരിപാടികളുമായി ആരോഗ്യവകുപ്പ്. അശ്വമേധം ക്യാമ്പയിന്റെ ഏഴാം ഘട്ടത്തിന് ഇന്ന് ജില്ലയിൽ തുടക്കമായി. കൂടുതൽ വിവരങ്ങളുമായി ആകാശവാണി ആലപ്പുഴ ജില്ലാ പ്രതിനിധി ആർ.രവീകുമാർ... (വോയ്സ്)



വയനാട് - സുപ്രീം കോടതി

വയനാട് കൽപ്പറ്റയിൽ പേപ്പർ രഹിത കോടതി സംവിധാനം നടപ്പിലാക്കുന്നതിന്റെ ഉദ്ഘാടനം സുപ്രീം കോടതി ചീഫ് ജസ്റ്റിസ് സൂര്യകാന്ത് ഓൺലൈനായി നിർവഹിച്ചു. നീതി ന്യായ വ്യവസ്ഥയെ ഈ നടപടി കൂടുതൽ ജനകീയവൽക്കരിക്കുമെന്ന് ചീഫ് ജസ്റ്റിസ് പറഞ്ഞു. ഇതാദ്യമായാണ് ജില്ലാ ജുഡീഷ്യറിയുടെ മുഴുവൻ പ്രവർത്തനങ്ങളും പൂർണ്ണമായും കടലാസ് രഹിതമാകുന്നത്.



ചന്ദ്രിക - വാഹനാപകടം

ചന്ദ്രിക ദിനപത്രത്തിന്റെ ചീഫ് ഫോട്ടോഗ്രാഫർ

കെ.ഗോപകുമാർ വാഹനാപകടത്തിൽ മരിച്ചു. 58
വയസായിരുന്നു. തിരുവനന്തപുരം കാരയ്ക്കാമണ്ഡപത്തിന്
സമീപമായിരുന്നു അപകടം.



പ്രത്യേക ചർച്ചകൾ

കേന്ദ്ര സർക്കാരിന്റെ വിവിധ പദ്ധതികളെക്കുറിച്ച് ആകാശവാണി
തിരുവനന്തപുരം പ്രാദേശിക വാർത്താ വിഭാഗം തയ്യാറാക്കുന്ന
പ്രത്യേക ചർച്ചകൾ തിങ്കളാഴ്ച ഒഴികെയുള്ള ദിവസങ്ങളിൽ
പ്രക്ഷേപണം ചെയ്യുന്നു. സർക്കാർ പദ്ധതികളെ കുറിച്ചുള്ള
വിശദമായ വിവരങ്ങൾ ജനങ്ങളിലെത്തിക്കുകയാണ് ലക്ഷ്യം. നാരി
ശക്തി വന്ദൻ അധിനിയം എന്ന വിഷയത്തെക്കുറിച്ച് ഇന്ന് ഉച്ചയ്ക്ക്
1.45 ന് പ്രക്ഷേപണം ചെയ്യുന്ന പരിപാടിയിൽ ദേശീയ വനിതാ
കമ്മീഷൻ ഉപദേശക സമിതിയംഗം അഡ്വ. ജി അഞ്ജന ദേവി
സംസാരിക്കും.



മുറജപം (ഇൻട്രോ)

ശ്രീപത്മനാഭ സ്വാമി ക്ഷേത്രത്തിൽ 56 ദിവസം നീളുന്ന മുറ
ജപത്തിലെ ആറാം മുറയ്ക്ക് സമാപനമായി. ഈ മാസം 14
നാണ് മുറജപത്തിന് സമാപനം കുറിച്ച് നടത്തുന്ന ലക്ഷദ്വീപം.
വിശദാംശങ്ങളുമായി ആകാശവാണി തിരുവനന്തപുരം ജില്ലാ
പ്രതിനിധി രെജു കോലിയക്കോട്.....
(വോയ്സ്)



ശബരിമല

ശബരിമല സന്നിധാനത്ത് പ്രതിദിനം ദർശനത്തിനെത്തുന്നത്
ഒരു ലക്ഷത്തിലധികം ഭക്തർ. മകരവിളക്ക്
മഹോത്സവത്തോടനുബന്ധിച്ച് ശബരിമല നട തുറന്നതിനു
ശേഷം ഇതുവരെ ആറര ലക്ഷത്തോളം അയ്യപ്പഭക്തരാണ്
സന്നിധാനത്ത് ദർശനത്തിന് എത്തിയത്. ഈ മാസം 14 നാണ്
മകരവിളക്ക്.



ഇന്ത്യ-ദക്ഷിണാഫ്രിക്ക

ഇന്ത്യ-ദക്ഷിണാഫ്രിക്ക അണ്ടർ - 19 പുരുഷ ഏകദിന ക്രിക്കറ്റ് പരമ്പരയിലെ മൂന്നാം മത്സരം ഇന്ന്. ഉച്ചയ്ക്ക് ഒരു മണിക്കാണ് മത്സരം. ആദ്യ രണ്ട് മത്സരങ്ങളിൽ വിജയിച്ച ഇന്ത്യ ഇതിനോടകം പരമ്പര സ്വന്തമാക്കിയിട്ടുണ്ട്.



ഐഎസ്ആർഒ

ഐഎസ്ആർഒയുടെ ഈ വർഷത്തെ ആദ്യ ദൗത്യമായ 'അന്വേഷ' ഉപഗ്രഹ വിക്ഷേപണം ഈ മാസം 12 ന് നടക്കും. ശ്രീഹരിക്കോട്ടയിൽ നിന്ന് രാവിലെ 10.17-നാണ് വിക്ഷേപണം. വിക്ഷേപണ വാഹനമായ പിഎസ്എൽവിയുടെ 62-ാം ദൗത്യമാണിത്. 'അന്വേഷ' ഉപഗ്രഹത്തിൽ ആധുനിക ഇമേജിങ് സംവിധാനങ്ങളാണുള്ളത്.



ഓഹരി + സ്വർണം

രാജ്യത്തെ ഓഹരി വിപണികളിൽ നഷ്ടം. സെൻസെക്സ് 225 പോയിന്റ് താഴ്ന്ന് 84,838-ലും നിഫ്റ്റി 64 പോയിന്റ് നഷ്ടത്തിൽ 26,115 ലും വ്യാപാരം തുടരുന്നു. സ്വർണവില കുടി. പവന് 480 രൂപ വർദ്ധിച്ച് ഒരു ലക്ഷത്തി 2,280 രൂപയും ഗ്രാമിന് 12,785 രൂപയുമാണ് ഇന്നത്തെ വില.



ദേശീയസമ്മേളനം

ടെക്സ്റ്റൈൽസ് മന്ത്രിമാരുടെ ദേശീയസമ്മേളനം നാളെ അസമിലെ ഗുവാഹത്തിയിൽ ആരംഭിക്കും. നയം, നിക്ഷേപം, നവീകരണം എന്നിവയെക്കുറിച്ചുള്ള രണ്ട് ദിവസത്തെ ചർച്ചകൾക്കായി രാജ്യത്തെ ടെക്സ്റ്റൈൽസ് മന്ത്രിമാരും മുതിർന്ന ഉദ്യോഗസ്ഥരും ഒത്തുചേരും .



ഇടുക്കി - മോഷണം

ഇടുക്കിയിൽ ഏഴ് ലക്ഷം രൂപ വിലവരുന്ന സ്വർണാഭരണങ്ങൾ മോഷ്ടിച്ച കേസിൽ വീട്ടുജോലിക്കാരിയെ പോലീസ് പിടികൂടി.

പത്തനംതിട്ട സ്വദേശിനി സുജാതയാണ് പിടിയിലായത്. ഡിസംബർ 25-നാണ് മോഷണം നടന്നത്.



തീപിടുത്തം

തൃശ്ശൂർ കൊടകര ആളൂരിൽ കിണറ്റിൽ മാലിന്യകുമ്പാരങ്ങൾക്ക് തീപിടിച്ചു. ആശുപത്രി മാലിന്യങ്ങൾ ഉൾപ്പെടെ കൂട്ടിയിട്ടിരുന്ന സ്വകാര്യ വ്യക്തിയുടെ ആളൊഴിഞ്ഞ പറമ്പിലെ കിണറ്റിലാണ് തീപിടുത്തം. പുക ശ്വസിച്ച പ്രദേശവാസികൾക്ക് ശ്വാസതടസ്സം അനുഭവപ്പെട്ടു.



വായുമലിനീകരണം

ഡൽഹി-എൻസിആറിലെ വായുമലിനീകരണത്തിന്റെ എല്ലാ പ്രധാന സ്രോതസ്സുകളും രണ്ടാഴ്ചയ്ക്കുള്ളിൽ കണ്ടെത്താൻ എയർ ക്യാളിറ്റി മാനേജ്മെന്റ് കമ്മീഷൻ നിർദ്ദേശം നൽകി സുപ്രീം കോടതി. കണ്ടെത്തുന്ന പ്രശ്നങ്ങൾ ഘട്ടം ഘട്ടമായി പരിഹരിക്കുന്നതിന് മേഖലാടിസ്ഥാനത്തിൽ ദീർഘകാല കർമ്മ പദ്ധതികൾ ആവിഷ്കരിക്കാനും കോടതി നിർദ്ദേശം നൽകി. ഈ മാസം 21-നകം കർമ്മപദ്ധതി തയ്യാറാക്കാനാണ് ചീഫ് ജസ്റ്റിസ് സുര്യകാന്ത് ഉൾപ്പെട്ട ബെഞ്ചിന്റെ നിർദ്ദേശം.

